

शुनहोत्रो भारद्वाजः। इन्द्रः। त्रिष्टुप्।

य ओजिष्ठ इन्द्र तं सु नो दा मदो वृषन्स्वभिष्टिर्दास्वान्।

सौवश्व्यं यो वनवत्स्वश्वो वृत्रा समत्सु सासहदमित्रान्॥ ६.०३३.०१

वृषन्- वर्षक। इन्द्र। यः। ओजिष्ठः- बलिष्ठः। मदः- हर्षकरः। स्वभिष्टिः- शोभनैषणयुक्तः। दास्वान्- दाता। यः। स्वश्वः- शोभनप्राणतुरगसम्पन्नः। सौवश्व्यम्- शोभनप्राणतुरगो यथा भवति तथा। वृत्रा- आवरणानि। वनवत्- नाशयेत्। समत्सु- समरेषु। अमित्रान्- शत्रून्। सासहत्- अभिभवेत्। तम्। नः- अस्मभ्यम्। सु- सुष्ठु। दाः- यच्छ॥१॥

त्वां हीन्द्रावसे विवाचो हवन्ते चर्षणयः शूरसातौ।

त्वं विप्रेभिर्वि पणीरशायस्त्वोत इत्सनिता वाजमर्वा॥ ६.०३३.०२

शूरसातौ- शूरलाभाय। त्वाम्। हि- खलु। इन्द्र। अवसे- रक्षायै। विवाचः- विशेषवाग्युक्ताः। चर्षणयः- जनाः। हवन्ते- आह्वयन्ति। त्वम्। विप्रेभिः- मेधाविभिः। पणीन्- लोभिनः। वि अशायः- अस्वापयः। त्वोतः- त्वद्रक्षितः। इत्- एव। सनिता- सम्भक्ता। वाजम्- अन्नं प्रति। अर्वा- अभिगन्ता भवति॥२॥

त्वं ताँ इन्द्रोभर्याँ अमित्रान्दासा वृत्राण्यार्या च शूर।

वधीर्वनेव सुधितेभिरत्कैरा पृत्सु दर्षि नृणां नृतम॥ ६.०३३.०३

नृतम- अतिशयनायक। शूर- समर्थ। इन्द्र। दासा- तामसानि। आर्या- सात्त्विकानि। वृत्राणि- आवरणानि। उभयान्। अमित्रान्- अन्तरायत्त्वादमित्रभूतानि। तान्- तानि। सुधितेभिः- प्रहरणैः। वनेव- वृक्षानिव। अत्कैः- भवदीयरूपैः। वधीः- नाशय। पृत्सु- युद्धेषु। नृणाम्- अस्मद्विरोधिनः। दर्षि- दारयसि॥३॥

स त्वं न इन्द्राकवाभिरूती सखा विश्वायुरविता वृधे भूः ।

स्वर्षाता यद्धयामसि त्वा युध्यन्तो नेमधिता पृत्सु शूर ॥ ६.०३३.०४

सः- असौ । त्वम् । इन्द्र । नः- अस्मभ्यम् । अकवाभिः- अकुत्सितैः । ऊती- रक्षणैः । सखा-  
सुहृत् । विश्वायुः- सर्वेषां प्राणभूतः । अविता- रक्षिता । वृधे- वृद्धयै । भूः- भव । स्वर्षाता-  
स्वर्गसम्भजनाय । नेमधिता- केषाञ्चिज्जयदेषु । पृत्सु- युद्धेषु । शूर- समर्थ । त्वा- त्वाम् ।  
युध्यन्तः । हयामसि- आह्वयामः ॥४॥

नूनं न इन्द्रापराय च स्या भवा मृळीक उत नो अभिष्टौ ।

इत्था गृणन्तौ महिनस्य शर्मन्दिवि ध्याम पार्ये गोषतमाः ॥ ६.०३३.०५

नूनम्- निश्चयेन । इन्द्र । नः- अस्मभ्यं च । अपराय- इतरेभ्यश्च । स्याः- भव । उत- अपि च ।  
नः- अस्माकम् । अभिष्टौ- सदेष्टे । मृळीकः- आनन्दकरः । भव । इत्था- एवम् । गृणन्तः-  
स्तुवन्तः । महिनस्य- महात्मनस्तव । शर्मन्- आनन्दे । दिवि- दिव्ये । पार्ये- दुःखस्य पारे ।  
गोषतमाः- अतिशयेन सम्भजन्तः । स्याम- भवेम ॥५॥